

፮ይ ሰንበት ዘትንሣኤ

ግንቦት 25 2011 ዓ.ም. (6/02/ 20119)

መዝሙር: ፋሲካ ዛቲ ዕለት ቅድስት ይእቲ ፋሲካ. ።

ንባባት: 2ቆሮ 5:1-10፥ ራእ. 21:10-23; ግ.ሐ. 15:1-2.22-29፥ ዮሐ 14:23-29

ምስባክ:በልዑ ወጸግቡ ጥቀ ወወሃቦሙ ለፍትወቶሙ ወኢይጎጥኡ እምዘ ፈቃዱ።
“በልዑን ኣዝዮም እውን ጸገቡ ዝተመነይዎ ሃቦም ካብቲ ዝተመነይዎ ኣይከልከሎምን”።
መዝ። 78:29

መዝሙር: “ፋሲካ ቅድስቲ ዕለት እያ፥ ፋሲካ ብኣኣ ንተሓጎስን ደስ ይበለናን፥ ኣብ ፋሲካ ንዘናጋዕን ነዕርፍን፥ ሰማይን ምድርን ብኣኣ ይሕጎሱ፥ ፋሲካ ፋሲካ ፋሲካ ተዝካር ትንሣኤ መድኃኒና።”

ኣብ ዘመነ ትንሣኤ ስለ ዘሎና ናይ ዕለቱ መዝሙር ምስጢር ትንሣኤ ኣስተማቂርና ዝተሓደሰ ሕይወት ክንለብስ እሞ ምስቲ ዝተንሥኤ ክርስቶስ ኮና ንለቢሰናዮ ዘሎና ሓላፍነት ከምቲ ኣምላኽ ዝደልዮ ክንመርሕ የዘኻክረና። ትንሣኤ ክርስቶስ ሓጎስን ቅድስናን የልብሰና በዚ ኸኣ ኣብ መንፈሳዊ ሕይወትና ርግኣት ለቢሰና ንሰባት ኣብቲ ክርስቶስ ዝርከቦ ክንመርሕ ሓላፍነትና ክንዝክር ይሕግዘና።

ዘመነ ትንሣኤ ፍሉይ መዘከሪኡ ብእምነት ተሓዲስካ ንዝተንሥኤ ክርስቶስ ኣብ ነፍሲወከፍ ልብን ሕይወትን ከም ዝኣቱ እሞ እዛ እንነብረላ ዘሎና ዓለምና ብሓቂ ብፍቕሪ ብሰላም ክትነብር ብዝያዳ ክንልኣኽ ዘዘኻክረና ፍሉይን ቅዱስን እሞን እዩ።

ናይ ሎሚ ሰንበት ኣስተንትኖና ምስቲ ዝሓለፈ ሰንበት ዘስተንተኖዮ ኣተሓሒዙ ኣድጎና ኣብ ዕርገት ጎይታና ገጽና ክነተኩር እሞ ክንገብር ዝግብኣና ይነግረና። ነቲ ትንሣኤ ዘምጽኣልና ቅጽበታዊ ተሓድሶ ኣብ ግምት ገርና ክንካየድ እሞ ክርስቶስ ካብዚ ዓለም ዝፍለየሉ እሞን እናተቐረረበ ስለ ዝኾነ ነቑሕና ክንጽቦ ይነግረና። ኢየሱስ ቅድሚ ካብኣም ምፍላይ ተላብይዎም እዚ ለበዋ ኢየሱስ ሎሚ ንነፍሲ ወከፍና ይላበወና ኣሎ።

ለበዋ ኢየሱስ “እቲ ዘፍቅረኒ ቃለይ ክሕሉ እዩ ኣቦይ ክኣ ከፍቅሮ እዩ ናብኡ መጺእና ድማ ኣብኡ ማኅደር ክንገብር ኢና” (ዮሐ 14:23) ዝብል እዩ። ንኢየሱስ ተፍቅር እንተ ኾንካ ፩ያ ቃሉ ሓሉ ንትምህርቱ ስዓብ፥ ፪ይ እዚ ፍሉይ ፍቕሪ ኣምላኽ ኣባኻ ኃዲሩ ከንቀሳቕሰካ እዩ፥ ፫ይ ኢየሱስን ኣብኡን መጺኦም ንኹሉ ጊዜ ምሳኻ ክነብሩ እዮም። ብኸምዚ ኣገባብ እቲ ኢየሱስ ካብኣም ብምፍላይ ዝተፈጥረ ሃጓፍ ብጎላዌ መንፈስ ክመልእን እዩ እዚ ኸኣ ካብቲ ብኣካል ምህላወ ብዝያዳ ዘረጋግጽ እዩ። ኣብዚ ኹሉ ናትና ተራ ንቃል ኢየሱስ ብምልኡ ኣብ ምሕላው እዩ።

ኣብዚ ሕንፍሽፍሽን ብዙሕ ክትርድኦ ዘጸግም ዝወራረሰሉ ዘሎ ሕይወት ከመይ ኢልና ኢና ናይ ክርስቶስ ቃል ክንርድኦን ክንፈልጦን እንኽእል? ከመይ ገሩ እዩ ኢየሱስ ብሓቂ ኣብ መዓልታዊ ሕይወትና ምሳና ከምዘሎን ከምዝዓይን ክንርዳእ እንኽእል? ኢየሱስ ነዝን ንኻልእን ኣቐዲሙ ክርእዮ ስለ ዝኽኣለ ከምዚ ኢሉ “እቲ ኣቦይ ብስመይ ዚሰዶ መጻናንዒ መንፈስ ቅዱስ ንሱ ኹሉ ኪምህረኩም ነቲ ኣነ ዝነገርኩኹም ዘበለውን ኪዘክረኩም እዩ” (ዮሐ 14:26) ኢሉና።

ኢየሱስ ቀጺሉ ንሓዋርያቱ ከምዚ ኢልዎም “ተፍቅሩኒ እንተ ኾንኩም ቃላይ ሓልዉ” ኢልዎም ድሕሪኡ “ሰላም እኃድገልኩም አሎኹ ሰላምዬውን እህበኩም አሎኹ” ኢልዎም። አብዚ ኢየሱስ ዝነግረና ዘሎ ንቃሉ እንተ ሓለና እንታይ ከም ዘምጽአልና እዩ። ውሽጣዊ ሰላም ኅላዌ አምላኽ አብ ውሽጥና ዘረጋግጽ እዩ ወላ እኳ አብ ገለ እዋን ብዝተፈላለዩ ነገራት ንጽገም ንሃሉ። ንሱ አብ ትምህርቱ ክሳብ ክንደይ ክንቃለስ ከም እንኽእል ይፈልጥ እዩ። ኩልና እሙናት ክንከውን ንቃለስ ግን ጎይታና ዝበለና በቲ እትገብርዎ ቃልስን ምርብራብን አይትፍርሑ ምኽንያቱ ንመንግስተ ሰማይ ዝወስድ መገዲ ስለ ዝኾነ ንሱ ኸአ ጥራሕ እዩ እቲ ሓቀኛ መገዲ።

አብዚ ዓለም ከይተፈተና ኩሉ ጥዲሙና ክነብር አይንኽእልን ኢና፣ ብፈተና ክንሓልፍ ግድን እዩ። አብ ገለ እዋን ባዕልና ብእንፈጥሮ አብ ገለ እዋን ከአ ካብ ካልእ ብዝመጽአና ኩሉ ጊዜ ምስተቐለስና ኢና። ከምቲ ብዙሕ ልምምድ ዝገብር እስፖርተኛ ዝድልድል ብብዙሕ ፈተና ዝሓለፈ ሰብ ብርቱዕ እምነት አልእ፣ ምኽንያቱ አብቲ ጽንኩር እዋን ንአምላኽ አሚኑ ቀጺሉ ስለ ዝተጎዕዘ። ገለ ሰባት ደኺመ መሪሩኒ አይክእሎን እዩ እናበሉ ንመገዲ ድሕነት ንል መገዲ ክፈጥሩ ዝደልዩ አለዉ ግን ኢየሱስ ንኹሉ ጸርና ክንጉዓዝ ኢሉ “ዘፍቅሩኒ ዘበለ ዕለት ዕለት መስቀሉ ጸሩ ይስዓበኒ ኢሉና”።

ጉዕዞ ሕይወት ከይከብደና እንተ ደለና ንአምላኽ ብመንፈስ ቅዱሱ ገሩ ሕሹኽ ክብለና ጽን ንበሎ። ብጥምቀት ዝጀመረ ጉዕዞ እምነትና አብዚ ዓለም ዝተፈላለዩ ዕንቅፋትን ውዲታትን ክሓልፍ ግድን እዩ እዚ ግን አምላኽ ሒዝና ክንጉዓዝ ከሎና ጥራሕ ኢና ክንወጽኦ እንኽእል።

አብዚ ፯ይ ሰንበት ድጎሪ ትንሣኤ ዝተነበ ቃል አምላኽ ዘተኩሮ ብዛዕባ መንፈስ ቅዱስ እዩ። ኢየሱስ ቀስ ብቐስ አብ መወዳእታ ምድራዊ ሕይወቱ እናተቐረበ እንከሎ ንሓዋርያቱ መንፈስ ቅዱስ ከም ዝሰደሎም አተስፊይዎም። መንፈስ ቅዱስ ዘንጸባርቅ ክብሪ ኮይኑ ንነፍስወከፍና አብኡ ምእዙዛት ኮና እንተ ነበርና ብርሃን ጸግኡ እናዓደለ አብ ኩሉ እንገብሮ ውሳኔታት አብ ጎንና ኮይኑ አብዚ ዓለም ዝመርሓና እዩ።

አብ ግ.ሓ. ብገፊሑ ብፍላይ አብ ሎሚ ዝተነበ እንተ ርእና ሓዋርያት አብ መንፈስ ቅዱስ ከይተወከሉ ወላ ሓንቲ ውሳኔ ይገብሩ ከም ዘይነበሩ ንርኢ። መንፈስ ቅዱስ አብሪህሎም እንተ ዘይ ኮይኑ ዝኾነ ዓቢ ተልእኮ ወይ ውሳኔ ይገብሩ አይነበሩን። አብ ጽሑፋቶምን ትምህርቶምን ንሕናን መንፈስ ቅዱስን ነዚ ክንገብር ወሲና እናበሉ ይነግሩ ነሮም። ክርስቶስ ቤተ ክርስትያኑ ብመንፈስ ቅዱስ ተመሪሓ ቃሉ ክተስምዓና እንከላ ምሳና ቀጺሉ ከም ዝዛረበናን ዝሕግዘናን ከም ዘሎ ንርዳእ።

ቤተ ክርስትያን አሰር ሓዋርያት ተከቲላ አብ ኩሉ እትገብሮ ውሳኔን ጉባኤታትን አብ መንፈስ ቅዱስ ጸሎት ከይገበረት ዝኾነ ውሳኔ ወይ መምርሒ ገራ አይትፈልጥን። አብ ራእይ ዝተነበ “ብመንፈስ ድማ ናብ ዓቢይን ነውጎን እምባ ወሰደኒ” ይብል። ዮሐንስ ብዘይ ሓገዝ መንፈስ ቅዱስ ነዚ ነገራት ክርእዮ አይምኽአለን።

ቀዳማይ ጉባኤ ቤተ ክርስትያን ብዛዕባ አገባብ አባልነት አብ እምነት ክርስትና እዩ ነሩ። ገለ አባላት ነቶም ሓደስቲ አመንቲ “ሕጊ ሙሴ” ክትሕልዉ አሎኩም ኢሎም የሸግርዎም ስለ ዝነበሩ ሓዋርያት ነዚ ክፈትሑ ቀዳማይ ጉባኤ ገሮም። መንፈስ ቅዱስ ብዘብረሃሎም ከአ ውሳኔ ገሮም እዚ ንሶም ዝገበርዎ ሎሚ እውን ቤተ ክርስትያን ብዘይ ሓደ አፈላላይ ኩልና ደቂ ክርስቶስ ካብ ምዃን ዝኾነ ሓይሊ ዝግግተና ከምዘየሎ ንርኢ። ቅ. ዮሐንስ መበል 23 ከም ዝብልዎ “ሓድነት አብ አድላይ ዝኾነሉ፣ ነጻነት ጥርጥር አብ ዘለዎ፣ ፍቕሪ ግን አብ ኩሉ” ክንገብር አሎና ይብሉ።

አብ ዝኾነ ተአፋፊ ነገራት ናይ መንፈስ ቅዱስ ሓገዝን መምርሕን ክንሰምዕ የድልየና በዚ ምኽንያት እዩ ኢየሱስ ቅድሚ ንሰማይ ምኻዱ ንኹሉ ነገራት ክመርሖም መንፈስ ቅዱስ ክሰደሎም ዝረጋገጸሎም። ሎሚ እውን ሓልዮትን ረድኦት መንፈስ ቅዱስ ካብ ነፍሲወከፍናን ቤተ ክርስቲያንን ኣይተፈልየናን ኣሎ። ባዕሉ ይመርሕን ይገልጽን ኣሎ ጸጊሙና ዘሎ ብወገና ምስማዕ ንኣቢ ከምኡ ንኣምላኽ ቦቲ ንኡስ ዓቕምና ተጃሂርና ኣይንደልየካን ንብሎ እዚ ኸአ ኣብ ኃጢአትን ዕንወት ኣብ ሕይወትናን ዓለምናን ከውርድ ንርእዮ ኣሎና።

መንፈስ ቅዱስ ዘይተሓወሶ ሕይወት ኣብ ጸላም ከም ምጉግዝ እዩ ሽዑ ብቐሊል ክትወድቕን ክጠፍእን ይክኣል። “ንዓ ኦ መንፈስ ቅዱስ ኣቦይ” ኢልና ክንጽሊ እሞ ንሱ ዝብለና ክንሰምዕ ልብና ንኸፈተሉ። ኣብ ኣፍደገ ልብና ኮይኑ ንዝኹሕኩሕ ዘሎ ክነርሕዎ ፍቓደኛታት ንኹን።

ኣብ ወንጌል ናይ ሎሚ ክርስቶስ ኣብ ሰማያዊ ኣብኡ ቅድሚ ምኻዱ ንሓዋርያቱ መጻናንዒ ከም ዝሰደሎም ኣተሰፍይዎም። መንፈስ ቅዱስ ናይ ኢየሱስ ኃይሊ እዩ ግን ኣካል ቅድስት ስላሴ እዩ። እዚ ክንብል ከሎና ናይ ኢየሱስ ጊዜ ኣብ መወዳእታ በጺሑ ማለት ኣይ ኮነን ንሱ ኩሉ ጊዜ ጎይታን ህልውን እዩ። ዘኽታማት ኮና ኣይ ሓድገናን እዩ ኩሉ ጊዜ ምሳና ኣሎ።

ኢየሱስ ዘረጋገጸልና መንፈስ ቅዱስ ኩሉ ከም ዘስተምህረናን ነቲ ኩሉ ዝበለና ከም ዘኻኸረናን እዩ። እታ ሓንቲ ካባና እትድለ ኣብቲ መንፈስ ቅዱስ ዝብለና ምእዙዛት ኮና ክንነብር እዩ። ናይ ዘመና ምልክታት ክንርዳእን ኣንቢብና ክንክእልን ንኣኡ ጽን ክንብል እሞ ኣብዚ ዓለም ተልእኮና ብግቡእ ክነመሓላልፍ ኣሎና።

ኣብዚ እሞን ኣብ ታሪኽ ደቂ ሰብ ብዝያዳ ንመንፈስ ቅዱስ ጽን ክንብል ዘድልየሉ ኢና ዘሎና። ከም ክርስቲያን ኣብዚ እንነብሮ ዓለም ዘሎ ክንርኢ እንተ ኸኣልና ክንደይ ውዲታት፣ ምድንጋርን ምጥርጣርን ዓብሊልዎ ሰባት ዝኸድዎ መገዲ ከም ዝጠፍኦም ከዕነውንዉ ንርእዮም ኣሎና። እቶም ነዚ ክርድኡ ዝኸእሉ እቶም ንመንፈስ ቅዱስ ዘብርሃሎም ክርእዩ ወይ ክሰምዑ ጽን ዝብሉ። ዘሎናዮ ዘመን ብፍሉይ ርክብ ምስ መንፈስ ቅዱስ ክንፈጥር ዝጽውዕ እዩ።

ነዚ ናይ እዋና ፈተናታት ክንሓልፎ ወይ ክንስዕሮ እንተ ኾና ጠበቓናን ሓጋዚናን ንዝኾነ መንፈስ ቅዱስ ምስኡ ክንህሉ ኣሎና። መንፈስ ቅዱስ ኣምላኽ ጥራሕ ኣባና ክሓድር እንከሎ እዩ ከም ዳዊት መዘምር ኮና ክንዝምርን ክነመስግንን እንኸእል። ከም ሓዋርያት ክንሰብኸን መልእኽቲ ኣምላኽ ክነመሓላልፍ እንተ ኾና ብመንፈስ ቅዱስ ተመሪሕና ጥራሕ ኢና ክንገብሮ እንኸእል። “ብመንፈስ ቅዱስ ተመሪሑ እንተ ዘይኮይኑ ድማ ኢየሱስ ጎይታ እዩ ክብል ዝኸእል ሓደ እኳ ከም ዘየልዎ ኣፍልጠኩም ኣሎኹ” (1ቆ 12:3)። ንሱ ብዝገለጸልናን ጥራሕ ኢና ራእይታትን ጽቡቕ ሕልምን ክንገብር እንኸእል። ብሓገዝ መንፈስ ቅዱስ ጥራሕ ኢና ናይ እዚ ዓለም ብድሆታትን ፈተናታትን ክንወጽኦም እንኸእል እሞ ንቅድሚት ነቲ ለቢስናዮ ዘሎና ተልእኮ ኣብ ግብሪ እነውዕል።

መንፈስ ቅዱስ ዘይንሰምዕ እንተ ኾና ኣብ ዕንኪላሎ ዝኾነ ሕይወት ኢና እንነብር ሽዑ ንርእስና ተደናጊርን ንዝቐረበና እውን ግጉይ መገዲ ንሕብር። መንፈስ ቅዱስ ክመርሓና እንተ ኣፍቀድና ንሓቀኛ መገዲ ሒዘና ቅኑዕ ሕይወት ክነብር ኢና። ከንቀሳቕሰና እንተ ኣፍቀድናሉ ጽቡቕ ከም እንቀሳቕሰ ክገብረና እዩ፣ ክምህረና እንተ ኣፍቀድናሉ ጽቡቕ ከም እንርዳእ ክገብረና እዩ፣ ከብርሃልና እንተ ኣፍቀድናሉ ኣብ ዓላማና ክንበጽሕ ኢና ሽዑ ኣብቲ ክርስቶስ ዘለዎ ከብጽሓና እዩ። “ሕያው ዝገብር መንፈስ እዩ ሥጋስ ገለ እኳ ኣይጠቅምን እዩ” (ዮሐ 6:63)።

አ መንፈስ ቅዱስ አምላክና ቃልካ ክንሰምዕ ሕይወትና ብቕድስና ክንመርሕ ሓግዘና ነዛ ብተፈላለዩ ምክንያት እትሕመስ ዘላ ዓለምና ሰላም ፍቕሪ አውርደልና ምርሓና ቅዱሳን ግበረና።

አባ ንጉሠ ፍሥሐ